



REGIONAL NEWS UNIT, ALL INDIA RADIO, CALICUT

## ആകാശവാണി

പ്രാദേശിക വാർത്തകൾ

തീയതി: 29-03-2026

സമയം 06.45 AM

### പ്രധാന വാർത്തകൾ

- നിയമസഭാ തിരഞ്ഞെടുപ്പിന്റെ പരസ്യപ്രചാരണത്തിന് ഇനി പത്ത് നാൾ. ത്രികോണ പോരാട്ടത്തിന്റെ ആവേശകരമായ ലാപ്പിലേക്ക് കേരളം.
- NDA തെരഞ്ഞെടുപ്പ് പ്രചാരണത്തിന് പ്രധാനമന്ത്രി നരേന്ദ്ര മോദി ഇന്ന് പാലക്കാട്ടും തൃശൂരുമെത്തും. LDF നായി മുഖ്യമന്ത്രി പിണറായി വിജയൻ ഇന്ന് മലപ്പുറത്ത്, UDF നായി ലോക്സഭാ പ്രതിപക്ഷ നേതാവ് രാഹുൽ ഗാന്ധി നാളെ സംസ്ഥാനത്തെത്തും.
- പ്രധാനമന്ത്രി നരേന്ദ്ര മോദി ഇന്നലെ സൗദി അറേബ്യൻ കിരീടാവകാശി മുഹമ്മദ് ബിൻ സൽമാൻ രാജകുമാരനുമായി പശ്ചിമേഷ്യൻ സംഘർഷം ടെലഫോണിൽ ചർച്ച ചെയ്തു.
- ആകാശവാണിയിൽ പ്രധാനമന്ത്രിയുടെ പ്രതിമാസ മൻ കി ബാത്ത് രാവിലെ 11 ന്.
- ക്രൈസ്തവ വിശ്വാസികൾ ഇന്ന് ഓശാന ഞായർ ആഘോഷിക്കുന്നു.
- IPL ക്രിക്കറ്റിലെ ഉദ്ഘാടന മത്സരത്തിൽ റോയൽ ചലഞ്ചേഴ്സിന് വിജയം.

### വാർത്തകൾ വിശദമായി

നിയമസഭാ തിരഞ്ഞെടുപ്പിന്റെ പരസ്യപ്രചാരണത്തിന് ഇനി പത്ത് നാൾ മാത്രം. ത്രികോണ പോരാട്ടത്തിന്റെ ആവേശകരമായ ലാപ്പിലേക്ക് പ്രചാരണം

കടന്നതോടെ, മണ്ഡലങ്ങളിൽ പോരാട്ടം മുറുകുകയാണ്. ദേശീയ നേതാക്കളുടെ സാന്നിധ്യവും മുന്നണികളുടെ വാശിയേറിയ പ്രചാരണതന്ത്രങ്ങളും വരുംദിവസങ്ങളിൽ കേരളത്തെ ഇളക്കിമറിക്കും.

NDA തെരഞ്ഞെടുപ്പ് പ്രചാരണത്തിന് പ്രധാനമന്ത്രി നരേന്ദ്ര മോദി ഇന്ന് പാലക്കാട്ടും തൃശൂരുമെത്തും. ഉച്ചയ്ക്ക് പാലക്കാട്ട് പൊതുസമ്മേളനത്തെ അഭിസംബോധന ചെയ്യുന്ന പ്രധാനമന്ത്രി, വൈകിട്ട് തൃശൂരിൽ റോഡ് ഷോ നടത്തും.

പാലക്കാട്ട് നിന്ന് ഫൈസൽ അലിമുത്ത്.

....(വോയ്സ്).....

വൈകിട്ട് തൃശൂരിൽ NDA റോഡ് ഷോയിൽ പ്രധാനമന്ത്രി പങ്കെടുക്കും.

തൃശൂരിൽ നിന്ന് ഭരിത പ്രതാപ്.

.....(വോയ്സ്).....



ഭരണത്തുടർച്ച ലക്ഷ്യമിട്ട് മുഖ്യമന്ത്രി പിണറായി വിജയന്റെ നേതൃത്വത്തിൽ ചിട്ടയായ പ്രചാരണമാണ് ഇടതുമുന്നണി നടത്തുന്നത്. LDF ന്റെ പ്രചാരണത്തിന് ഇന്ന് അദ്ദേഹം മലപ്പുറം ജില്ലയിലെത്തും.

ഡെസ്ക് റിപ്പോർട്ട്

....(വോയ്സ്)...

ഇന്ന് നാലിടത്തെ റാലികൾ മുഖ്യമന്ത്രി ഉദ്ഘാടനം ചെയ്യും. രാവിലെ തിരുർ സെൻട്രൽ ജങ്ഷൻ ഗ്രൗണ്ടിലാണ് മണ്ഡലതല റാലി. വൈകിട്ട് പൊന്നാനി മണ്ഡലം റാലി, തുടർന്ന് എടപ്പാളിൽ തവനൂർ മണ്ഡലം റാലി, പട്ടാമ്പി റോഡിൽ പെരിന്തൽമണ്ണ മണ്ഡലം റാലി എന്നിവയിൽ മുഖ്യമന്ത്രി പങ്കെടുക്കും. ദേശീയ നേതാക്കളായ പ്രകാശ് കാരാട്ട്, വൃന്ദാ കാരാട്ട് തുടങ്ങിയവരും പ്രചാരണത്തിനായി ഉടൻ എത്തും.

പത്തു വർഷത്തിന് ശേഷം ഭരണം തിരിച്ചുപിടിക്കാൻ കഠിനശ്രമത്തിലാണ് UDF. ഇന്ദിരാ ഗ്യാരണ്ടി കാർഡുകളും വാഗ്ദാനങ്ങളും നൽകി മല്ലികാർജുൻ ഖാർഗെ അടക്കം ദേശീയ നേതാക്കൾ പ്രചാരണത്തിന് തുടക്കമിട്ടിരുന്നു.

പ്രതിപക്ഷ നേതാവ് VD സതീശൻ പറവൂരിൽ ഇന്ന് പ്രചാരണം നടത്തും. ലോക്സഭാ പ്രതിപക്ഷ നേതാവ് രാഹുൽഗാന്ധി പ്രചാരണത്തിന് നാളെ

കേരളത്തിലെത്തും. പത്തനംതിട്ടയിലാണ് രാഹുൽഗാന്ധിയുടെ പ്രചാരണ പരിപാടികൾ.



നാദാപുരം മണ്ഡലം UDF പ്രചാരണത്തിന്റെ ഭാഗമായി ഇന്ന് പ്രവാസി സംഗമം നടത്തും. MK രാഘവൻ MP ഉദ്ഘാടനം ചെയ്യും.



'എന്റെ വോട്ട് എന്റെ ശക്തി' ക്യാമ്പയിന് തിരുവനന്തപുരത്ത് തുടക്കമായി. വോട്ടവകാശ വിനിയോഗത്തിന്റെ പ്രാധാന്യത്തെക്കുറിച്ച് ബോധവൽക്കരണം നൽകുന്ന പരിപാടി മാനവീയം വീഥിയിൽ ജില്ലാ പ്രിൻസിപ്പൽ ജഡ്ജി S നസീറു ഉദ്ഘാടനം ചെയ്തു. തിരഞ്ഞെടുപ്പിൽ വോട്ട് ചെയ്യുകയെന്ന ദൗത്യം എല്ലാവരും നിറവേറ്റണമെന്ന് മുഖ്യ തിരഞ്ഞെടുപ്പ് ഓഫീസർ ഡോ.രത്നൻ U കേൾക്കർ അഭിപ്രായപ്പെട്ടു.



മുഖ്യ തിരഞ്ഞെടുപ്പ് ഓഫീസറുടെ ഓഫീസിൽ നിന്നയച്ച കത്തിൽ ഒരു രാഷ്ട്രീയപ്പാർട്ടിയുടെ സീൽ പതിഞ്ഞ സംഭവത്തിൽ കൂടുതൽ നടപടികൾ കൈക്കൊണ്ട് വരികയാണെന്ന് CEO ഡോ. രത്നൻ U കേൾക്കർ അറിയിച്ചു.

ഡെപ്യൂട്ടി CEO, സെക്ഷൻ ഓഫീസർ എന്നിവരെ തിരഞ്ഞെടുപ്പ് ഉത്തരവാദിത്തത്തിൽ നിന്ന് ഒഴിവാക്കി അവരുടെ പഴയ ഓഫീസുകളിലേക്ക് മാറ്റിയിട്ടുണ്ട്. അഡീഷണൽ CEO PB നൂഹിന്റെ അന്വേഷണ റിപ്പോർട്ടിന്റെ അടിസ്ഥാനത്തിലാണ് നടപടി.



നിയമസഭാ തിരഞ്ഞെടുപ്പിൽ പരമാവധി വോട്ടർമാരെ ബൂത്തുകളിലേക്ക് കൊണ്ടുവരുന്നതിൽ BLO മാരുടെ പങ്കും സഹകരണവും നിർണ്ണായകമാണെന്ന് എറണാകുളം ജില്ലാ തിരഞ്ഞെടുപ്പ് ഓഫീസറും കളക്ടറുമായ G. പ്രിയങ്ക അഭിപ്രായപ്പെട്ടു. തീവ്ര വോട്ടർപട്ടിക പരിഷ്കരണത്തിൽ വോട്ടർമാരുമായി ഏറ്റവും അടുത്തിടപഴകാൻ സാധിച്ചവരാണ് BLO മാർ. അതുകൊണ്ടുതന്നെ പരമാവധി വോട്ടർമാരെ ബൂത്തുകളിലെത്തിക്കാൻ അവർക്ക് കഴിയുമെന്നും കലക്ടർ പറഞ്ഞു. BLO മാരുമായി എറണാകുളം സെന്റ് തെരേസാസ് കോളജിൽ കളക്ടർ സംവദിക്കുകയും ചെയ്തു.



കണ്ണൂർ ജില്ലാ ഭരണകൂടം നിയമസഭ തിരഞ്ഞെടുപ്പ് ബോധവൽക്കരണത്തിനായി നടപ്പാക്കുന്ന സ്വീപ് 'ഇങ്ക് ഇറ്റ് കണ്ണൂർ' ക്യാമ്പയിൻ

ഇന്ന് കണ്ണൂർ സെന്റ് ആഞ്ചലോസ് കോട്ടയിൽ നടത്തും. വൈകീട്ട് ഫ്ലാഷ്മോബുകൾ, ട്രാൻസ്ജെൻഡർമാരുടെ ദീപശിഖ പ്രയാണം, ദീപം തെളിയിക്കൽ, കളരിപ്പയറ്റ് എന്നിവ ഉണ്ടാവും.

കോഴിക്കോട്ട് ഇന്നലെ പട്ടിക വർഗ്ഗ വികസന വകുപ്പിന്റെ സഹകരണത്തോടെ കോടഞ്ചേരി വട്ടച്ചിറ ഉന്നതിയിൽ ചായ്പേ ചർച്ച സംഘടിപ്പിച്ചു.



കോൺഗ്രസ് നേതാവ് K സുധാകരന്റെ അചഞ്ചലമായ പാർട്ടികുറും വിശ്വാസ്യതയും ആർക്കും ചോദ്യം ചെയ്യാനാവാത്തതാണെന്ന് AICC ജനറൽ സെക്രട്ടറി KC വേണുഗോപാൽ ഫേസ്ബുക്കിൽ കുറിച്ചു. ഡൽഹിയിൽ കോൺഗ്രസ് അധ്യക്ഷൻ മല്ലികാർജ്ജുൻ ഖാർഗെയുമായും, രാഹുൽ ഗാന്ധിയുമായും നടത്തിയ കൂടിക്കാഴ്ച, അദ്ദേഹത്തിന്റെ അനാരോഗ്യത്തെക്കുറിച്ച് പ്രചരിക്കുന്ന വാർത്തകൾക്ക് മറുപടിയാണെന്ന് വേണുഗോപാൽ വിലയിരുത്തി.



മാഹി മുസ്ലിം ലീഗ് ഘടകം പിരിച്ചുവിട്ട് പുതിയ അഡ്ഹോക്ക് കമ്മിറ്റി രൂപീകരിച്ചു. ഇനി മുതൽ കണ്ണൂർ ജില്ലാ കമ്മിറ്റിയുടെ കീഴിൽ മാഹി അസംബ്ലി മണ്ഡലം കമ്മിറ്റിയായി ഇത് പ്രവർത്തിക്കും. സംഘടനയെ ശക്തിപ്പെടുത്താൻ പുനഃസംഘടനയെന്ന് അഖിലേന്ത്യാ കമ്മിറ്റി കണ്ണൂരിൽ അറിയിച്ചു.



പ്രധാനമന്ത്രി നരേന്ദ്ര മോദി ഇന്നലെ സൗദി അറേബ്യൻ കിരീടാവകാശിയും പ്രധാനമന്ത്രിയുമായ മുഹമ്മദ് ബിൻ സൽമാൻ രാജകുമാരനുമായി പശ്ചിമേഷ്യൻ സംഘർഷം ടെലഫോണിൽ ചർച്ച ചെയ്തു. കപ്പൽ ഗതാഗത സ്വാതന്ത്ര്യം ഉറപ്പാക്കേണ്ടതിന്റെയും ഷിപ്പിംഗ് ലൈനുകൾ സുരക്ഷിതമായി നിലനിർത്തേണ്ടതിന്റെ ആവശ്യകതയെക്കുറിച്ചും ഇരു നേതാക്കളും സംസാരിച്ചു.

ന്യൂസ് ഡെസ്കിൽ നിന്ന് കൂടുതൽ വിവരങ്ങൾ.

.....(വോയ്സ്).....

ഊർജ്ജ അടിസ്ഥാന സൗകര്യങ്ങൾക്കെതിരായ ആക്രമണങ്ങളെ ഇന്ത്യ അപലപിക്കുന്നതായി നരേന്ദ്രമോദി പിന്നീട് സാമൂഹിക മാധ്യമത്തിൽ കുറിച്ചു. സൗദി അറേബ്യയിലെ ഇന്ത്യൻ സമൂഹത്തിന്റെ ക്ഷേമത്തെ

പിന്നുണയ്ക്കുന്നതിൽ പ്രധാനമന്ത്രി മോദി സൗദി കിരീടാവകാശിയെ നന്ദി അറിയിച്ചു.

പശ്ചിമേഷ്യൻ സംഘർഷത്തെപ്പറ്റി ചർച്ച ചെയ്യാൻ കേന്ദ്രമന്ത്രിതല സംഘത്തിന്റെ അനൗപചാരിക യോഗം ന്യൂഡൽഹിയിൽ ഇന്നലെ ചേർന്നു. പുതിയ സാഹചര്യം അതീവ ശ്രദ്ധയോടെയും, ഏകോപനത്തോടെയും ജാഗ്രതയോടെയും കാണണമെന്ന് രാജ്യരക്ഷാ മന്ത്രി രാജ്നാഥ് സിംഗ് അഭിപ്രായപ്പെട്ടു. കേന്ദ്രമന്ത്രിമാരായ നിർമ്മലാ സീതാരാമൻ, ഹർദ്ദിപ് സിംഗ് പുരി, JP നദു, ജിതേന്ദ്രസിംഗ്, K രാംമോഹൻ നായിഡു തുടങ്ങിയവർ യോഗത്തിൽ പങ്കെടുത്തു. ഇന്ധന വിതരണം, അവശ്യസാധന ലഭ്യത, വിതരണ ശൃംഖല എന്നിവ നേരിടുന്ന പ്രശ്നങ്ങൾ അവലോകനം ചെയ്യാനാണ് യോഗം ചേർന്നത്.



പ്രധാനമന്ത്രി നരേന്ദ്രമോദി ആകാശവാണിയിലൂടെ ജനങ്ങളുമായി ആശയങ്ങൾ പങ്കുവയ്ക്കുന്ന പ്രതിമാസ റേഡിയോ പ്രഭാഷണ പരിപാടി മൻ കി ബാത്ത് രാവിലെ 11 ന്. ആകാശവാണിയുടെയും ദൂരദർശന്റെയും എല്ലാ നിലയങ്ങളിലും പരിപാടി തത്സമയം ലഭ്യമാകും. ഹിന്ദി പ്രക്ഷേപണം കഴിഞ്ഞാലുടൻ ആകാശവാണി പ്രാദേശിക ഭാഷകളിൽ മൻ കി ബാത്ത് പ്രക്ഷേപണം ചെയ്യും.



'സാരെ ജഹാംസെ അച്ഛ, ഹിന്ദുസ്ഥാൻ ഹമാരാ' എന്ന മുദ്രാവാക്യം യാഥാർത്ഥ്യമാക്കാൻ എല്ലാവരും കഠിനപ്രയത്നം നടത്തണമെന്ന് ഗവർണ്ണർ രാജേന്ദ്ര വിശ്വാനാഥ് ആർലേക്കർ ആഹ്വാനം ചെയ്തു. ലോക്ഭവനിൽ ഇന്ത്യൻ ബഹിരാകാശ സഞ്ചാരി ഗ്രൂപ്പ് ക്യാപ്റ്റൻ ശുഭാംശു ശുക്ലയുടെ പ്രഭാഷണ ചടങ്ങിൽ പങ്കെടുക്കുകയായിരുന്നു അദ്ദേഹം. വികസിത ഭാരതത്തിലേക്ക് യുവതയുടെ മാർഗ്ഗഭൂപടം എന്ന വിഷയത്തിലായിരുന്നു പ്രഭാഷണം.



ക്രൈസ്തവ വിശ്വാസികൾ ഇന്ന് ഓശാന പെരുന്നാൾ ആഘോഷിക്കുന്നു. എളിമയുടെ സന്ദേശം പകർന്ന് യേശുക്രിസ്തു കഴുതപ്പുറത്ത് ജറുസലേം നഗര പ്രവേശനം നടത്തിയതിന്റെ ഓർമ്മയിലാണ് ഓശാനപ്പെരുന്നാൾ ആഘോഷിക്കുന്നത്.

പീഡാനുഭവ വാരത്തിന്റെ തുടക്കം കൂടിയാണ് ഓശാന ഞായർ. തിരുകർമ്മങ്ങൾക്കായി ദേവാലയങ്ങൾ ഒരുങ്ങി. പ്രത്യേക പ്രാർത്ഥനകളും കുരുത്തോല പ്രദക്ഷിണവും ഇന്ന് നടക്കും.



IPL ക്രിക്കറ്റിലെ ഉദ്ഘാടന മത്സരത്തിൽ ബംഗളൂരുവിൽ റോയൽ ചലഞ്ചേഴ്സ് ബംഗളൂരു, സൺഡൈസേഴ്സ് ഹൈദരാബാദിനെ ആറ് വിക്കറ്റിന് തോൽപ്പിച്ചു. സൺഡൈസേഴ്സിനെതിരെ പുറത്താകാതെ 69 റൺസെടുത്ത വിരാട് കോലി IPL ൽ നാലായിരം റൺസ് പിന്നിടുന്ന ആദ്യ കളിക്കാരനെന്ന ബഹുമതി സ്വന്തമാക്കി.

ഇന്ന് മുംബൈ ഇന്ത്യൻസ്, കൊൽക്കത്ത നൈറ്റ് റൈഡേഴ്സിനെ മുംബൈ വാങ്കഡെ സ്റ്റേഡിയത്തിൽ നേരിടും. വൈകിട്ട് ഏഴരയ്ക്കാണ് മത്സരം.



ഖേലോ ഇന്ത്യ ട്രൈബൽ ഗെയിംസിൽ 15 സ്വർണ്ണവുമായി കർണാടക മുന്നേറ്റം തുടരുന്നു. ഏഴ് സ്വർണ്ണവുമായി ഒഡീഷയാണ് രണ്ടാം സ്ഥാനത്ത്. അസം ആണ് മൂന്നാം സ്ഥാനത്ത്.



സാഫ് അണ്ടർ 20 ഫുട്ബോൾ ചാമ്പ്യൻഷിപ്പിലെ രണ്ടാം മത്സരത്തിൽ ഇന്ത്യ ബംഗ്ലാദേശ് മത്സരം 1-1 സമനിലയിൽ പിരിഞ്ഞു. മാലി നാഷണൽ സ്റ്റേഡിയത്തിലെ വിജയത്തോടെ ഇന്ത്യ ഗ്രൂപ്പ് B യിൽ ഒന്നാമതെത്തി. ബുധനാഴ്ച രാത്രി സെമിഫൈനലിൽ ഇന്ത്യ ഭൂട്ടാനെ നേരിടും.



കോഴിക്കോട് ജില്ലയിൽ ഇന്നലെ വൈകിട്ട് ശക്തമായ വേനൽ മഴയിലും കാറ്റിലും മാവൂരിൽ മരം വീണ് വീട് തകർന്നു. പലയിടത്തും വൈദ്യുതി ബന്ധം തകരാറിലാവുകയും, ഗതാഗതം തടസപ്പെടുകയും ചെയ്തു. കുറ്റ്യാടി മലയോര മേഖലയിലെ കാവിലുപാറ, മരുതോക്കര, അടുകുത്ത് എന്നിവിടങ്ങളിൽ ശക്തമായ മഴ ലഭിച്ചു. അടുകുത്ത് കുനിയിൽ വീടിനു മുകളിൽ തെങ്ങ് വീണു. കാവിലുപാറ മൂന്നാംകൈയിൽ വാഴകൃഷി വ്യാപകമായി നശിച്ചു.

